

॥ दुर्गास्तवः ॥

सन्नद्धसिंहस्कंधस्थां स्वर्णवर्णां मनोरमाम् ।
पूर्णेदुवदनां दुर्गां वर्णयामि गुणार्णवाम् ॥ १ ॥

किरीटहारग्रैवेयनूपुरांगदकंकणैः ।
रत्नकांच्या रत्नचित्रकुचकंचुकतेजसा ॥ २ ॥

विराजमाना रुचिरांबरा किंकिणिमंडिता ।
रत्नमेखलया रत्नवासोपरि विभूषिता ॥ ३ ॥

वीरशृंखलया शोभिचारुपादसरोरुहा ।
रत्नचित्रांगुलीमुद्रारत्नकुंडलमंडिता ॥ ४ ॥

विचित्रचूडामणिना रत्नोद्यत्तिलकेन च ।
अनर्घ्यनासामणिना शोभिताऽऽस्यसरोरुहा ॥ ५ ॥

भुजकीर्त्या रत्नचित्रकंठसूत्रेण चांकिता ।
पद्माक्षिणी सुबिंबोष्ठी पद्मगर्भादिभिः स्तुता ॥ ६ ॥

कबरीभारविन्यस्तपुष्पस्तबकविस्तरा ।
कर्णनीलोत्पलरुचा लसद् भ्रूमंडलत्विषा ॥ ७ ॥

कुंतलानां च संतत्या शोभमाना शुभ प्रदा ।
तनुमध्या विशालोरःस्थला पृथुनितंबिनी ॥ ८ ॥

चारुदीर्घभुजा कंबुग्रीवा जंघायुगप्रभा ।
असिचर्मगदाशूलधनुर्बाणांकुशादिना ॥ ९ ॥

वराभयाभ्यां चक्रेण शंखेन च लसत्करा ।
दंष्ट्राग्रभीषणास्योत्थहुंकारार्दितदानवा ॥ १० ॥

भयंकरी सुरारीणां सुराणामभयंकरी ।
मुकुंदकिंकरी विष्णुभक्तानां मौक्तशंकरी ॥ ११ ॥

सुरस्त्रीकिंकरीभिश्च वृता क्षेमंकरी च नः ।
आदौ मुखोद्गीर्णनानाऽऽम्नाया सर्गकरी पुनः ॥ १२ ॥

निसर्गमुक्ता भक्तानां त्रिवर्गफलदायिनी ।
निसुंभसुंभसंहर्त्री महिषासुरमर्दिनी ॥ १३ ॥

तामसानां तमःप्राप्त्यै मिथ्याज्ञानप्रवर्तिका ।
तमोभिमानिनी पायाहुर्गा स्वर्गापवर्गदा ॥ १४ ॥

इमं दुर्गास्तवं पुण्यं वादिराजयतीरितम् ।
पठन्विजयते शत्रून्मृत्युं दुर्गाणि चोत्तरेत् ॥ १५ ॥

॥ इति श्रीमद्वादिराजपूज्यचरणविरचितं दुर्गास्तवः संपूर्णं ॥